

కొత్తకథ

గుప్పెడు పుగాకుదుగ్గు నోట్లో వేసుకొని ఆకాశం
వంక చూస్తూ నొసటు చిట్లించి ఆలోచనను ప్రారంభించింది
డిటెక్టివ్ నల్లక్క. అద్భుతమూ, అపూర్వమూ, అనిర్వచ
నీయమూనైన ఆమె అపరాధపరిశోధనలో తొలిక్షణం
ప్రారంభమైంది. ఆమె అనుభవ పూరితమైన పరిశోధనకు
కావలసిన సామగ్రి బహు స్వల్పం. విలువైన గోల్డ్ పేక్
సిగరెటుకానీ, వేడి వేడి కాఫీ కానీ, గంటకు వందమైళ్ల
వేగంతో వెళ్లే మోటార్ సైకిల్ గానీ, లేదా కనీసం ఒక
థర్డు హ్యాండ్ జీపుకారుకానీ ఆమెకు అవసరం లేదు.

డిటెక్టివ్ నల్లక్క నిరాడంబరపు మనిషి, అతి నిరాడంబర
మైన స్త్రీ. ఆమె కాళహస్తి నేతచీర కట్టుకున్నది. శార్వేటి
నగరం రవికె తొడుక్కున్నది. కానీ వెడల్పు కుంకుమ పెట్టింది.
కొండంత కొప్పు పెట్టింది. ఆ కొప్పులో చేరెడు చేమంతి
పూలు ముడుచుకొన్నది.

ముక్కుమీద వేలుంచి నత్తును ఆటూ ఇటూ కది
లిస్తూ ఎక్కడ పోయింది. వుంగరం? ఎలా పోయిందా ముద్దు
టుంగరం? అని దీర్ఘాలోచన ప్రారంభించింది.

ఆ వృదయం సరిగ్గా ఎనిమిది గంటలప్పుడు కొండా రెడ్డి
గారు తలంటుకొంటూ వసారాలోని కిటికీదగ్గర వుంచాడా
వుంగరాన్ని. వుంగరాన్ని అక్కడ వుంచినప్పుడు చూచిన

వారు ఇద్దరు. తల అంటుతున్న చిక్కయ్య. నూనెగిన్నె తెచ్చి పెట్టిన మహాలక్ష్మమ్మ.

ఇద్దరిలో ఎవరో ఒకను తీసి వుండాలి. మహాలక్ష్మమ్మ తీసివుంటే అసలు పేచీనే లేదు. ఇల్లాలు. సందేహముల్లా చిక్కయ్యమీదే.

అనుమానం ధ్రువపడడానికి సాక్షులు అవసరం లేదు. ఎంత మంచివాడికైనా కాంతా, కనకాలను చూస్తే మతి భ్రమిస్తుందని గత కాలం ఋజువు చేసిన సత్యం. విశువుడు చిక్కయ్య ఎంతటి అమాయకుడెనా మరెంతటి మంచివాడై నాసరే ఉంగరం కన్పించినప్పుడు సమయానికక్కడ ఎవరూ లేనప్పుడు కాజేయడంలో ఆశ్చర్యమేముంది?

చిక్కయ్యే దొంగిలించాడు అని ఘంటాపథంగా అంటున్నాడు కొండారెడ్డి. కాదు అని చెప్పలేక పోతున్నది మహాలక్ష్మమ్మ.

దాసీ మనిషి నల్లక్కమాత్రం చిక్కయ్యను అనుమానించడంలేదు. ఆమెకు తెలుసు. ఎంత పేదతనమైనా చిక్కయ్య దొంగిలించడనీ అతనిలో నీతి నిజాయాతీ వున్నదని. క్రితం ఒక్కసారి. ఇలాగే ఆవులు మేపే సిద్దయ్యను అనుమానించడం జరిగింది. అలాంటిదే ఈ వ్యవహారంకూడా అనుకున్నదామె.

కొండారెడ్డి చిక్కయ్యను పిలిపించి ఎముకలు గుల్ల చేయిస్తానని బెదిరించాడు. ఒకటి రెండు దెబ్బలు కూడా తగిలించాడు. పాపం చిక్కయ్య అపాదమస్తకం వణికిపోతూ "ఆ ఏడు కొండలవాడి సాక్షిగా నేనేమీ ఎరుగను తండ్రీ"

అంటూ బోరుమన్నాడు. అప్పుడే వచ్చిన కరణంగారు మాత్రం చలగా అన్నాడు సమస్యను సులభంగా పరిష్కరించడానికి పోలీసులకు కబురు చేయడమే మంచిదని

పోలీసుల మాట వినగానే చిక్కయ్య గుండెలు పగిలి పోయాయి. చివరికి భార్యా పిల్లల్ని వదిలి జైలుకు వెళ్లవలసే గడియలు వచ్చాయని అతడు నిశ్చయించు కొన్నాడు.

అనుకొన్నట్లే కరణంగారు చిన్న రిపోర్టు తయారు చేశాడు. కొండా రెడ్డిగారి బంగారు ముద్దుటుంగరాన్ని చిక్కయ్య దొంగిలించాడనీ ఋజువుకావడానికి ఆధారాలు న్నాయనీ వెంటనే చర్య తీసుకోవాలనీ సబ్ ఇన్ స్పెక్టర్ గారికి కంపెయింట్ పంపించారు.

నల్లక్క చేతుడు నిండుకూ రాగులు పోసుకొని పెద్ద చేటలో తిరుగలినుంచి దాని ముందు కూర్చున్నది. తిరుగలితో పాటూ ఆమె ఆలోచనలుకూడా తిరుగుతున్నాయి. తేను కదులుతుంటే పూలు రాలినట్లు తిరుగలి తిరుగుతుంటే పిండి రాలుతోంది.

“నలుగురు పిల్లలు గలవాడు. రెక్కాడితేనేగానీ బొక్కాడని పరిస్థితి. ఇన్ని సంవత్సరాలైనాయిగదా! ఏ ఒక్కర్ని వల్లెత్తుమాటన్న పాపాన పోలేదు. నిండు కుండ లాంటి మనిషికి ఎంత శ్రమ వచ్చింది పాపం! అయ్యో దేవుడా!” అనుకుంటూ తనలో తాను ఆలోచించుకుంటున్నది నల్లక్క

ఆ వూరినుండి పోలీస్ స్టేషన్ అరమైలుకూడా లేదు. సమయానికి సబ్ ఇన్ స్పెక్టర్ జె. డి. ఘనే స్టేషన్ లో వుండ

టంవల్ల రిపోర్టు నందుకొన్నాడు. ఓ మారు అటూ ఇటూ చూచి “వయ్ టు ఒసి టు యు అండ్ టు ఒన్ ఫోర్ గెట్ రెడీ” అన్నాడు. రిపోర్టు తెచ్చిన మనిషివంక తేరిపారజూచి “నువ్వు వెళ్లవోయ్! వెనకే వస్తున్నామని చెప్పు అన్నాడు.

మిస్టర్ జె. డి. ఘనే ఆ స్టేషన్ కు వచ్చి ఏడాది పై చిలుకైంది. అంతవరకూ అక్కడో కేసైనా పట్టుకోలేదు. దాని కొక ప్రత్యేక కారణ ముంది. ఆ పలెటూల్లో పోలీస్ స్టేషన్ ఎందుకు పెట్టారో తెలియదుగానీ ఒక ఖానీకూడా జరగదు. పోనీ కనీసం గాయాలు తగిలేలా కొట్టుకుంటారేమో ననుకొన్నా ఒకరి మీదొకరు చెయ్యి చేసుకోరు. దొంగ తనాలు అసలే లేవు. ఉంటే గింటే చెరకుతోటలో పడి వోకర్రవిరుచుకున్నాడనో, లేదా కొబ్బరి బొండాం దొంగిలిం చాడనో, లేక కరిబూజుకాయ కోసుకున్నాడనో కేసులుంటాయి ఆ దొంగతనాలు స్టేషన్ దాకా రావు. వచ్చినా అందులో పరిశోధనేముంది? చేతినిండా పనేముంది? అందుకే జె. డి. ఘనే గోళ్లుగిలుకుంటూ కూర్చుంటాడు. మంచి మంచి డిటెక్టివ్ నవలలు చదివి పడుకొని కలలో కొత్త కొత్త అనుభవాలు పొందుతుంటాడు. ఒకనాటి రాత్రి కలలో వంద మందికి చెప్పాడు. “షిర్ షెర్డ్ షెట్టె పార్సెలు వచ్చిందట. ఆ పెటెను విప్పితే అందులో మొసలి మార్పు ముద్ర, దానితోపాటు క్రింది ముక్కూ చెవుల్లేని తల కన్పించిందట. ఆ మార్కును పరిశీలించి ఆ తలను పరిశోధించి తానో డిటెక్టివ్ చివరికి హంతకుణ్ణి కనిపెట్టినట్టు తన పేరు పత్రికల్లో పడడట్టు, తన ఫోటో తనే చూచుకొన్నట్టు.”

ఇలాంటి ఆలోచనలున్న వుడుకు రక్తం పొంగే మనిషి

జె. డి. ఘనే. మిస్టర్ ఘనే తాత్కాలికంగా దొరికిన ద్వితీయ శకలాన్ని ఆహ్వానించి టూ బస్ టూ, టూ బస్ ఫోర్లను తమ వెంట పనుగై త్తి రమ్మని ఎకాయెకిని కొండా రెడ్డిగా రింటి ముందు వచ్చి వాలాడు.

తక్షణం పెన్సిల్ అందుకొని నోట్ బుక్ తెరచి ప్రశ్నల వర్షం ప్రారంభించాడు.

“మిస్టర్ రెడ్డిగారూ మీ పూర్తి పేరు ఏమన్నారూ?”

“శేషారెడ్డి కొండా రెడ్డి.”

“మీ వయస్సు?”

“అవన్నీ ఎందుకండీ?”

“అవసరం వుందండీ.”

“అరవై.”

“మీ రీ వూరికి వచ్చి ఎన్నాళ్లయింది?”

అదేం ప్రశ్నండీ—అసలీ వూరు పుట్టినప్పటి నుండి మా తాత లిక్కడే వున్నారు వూరు ముందో, మేం ముందో!”

“సరి సరి ఈ వూళ్లో మీ కెవరైనా విరోధులున్నారా?”

“విరోధులూ? మా కెవరున్నారు? ఎవ్వరూ లేరు?”

“మంచిదే—అసలు మనం కార్యక్రమంలోనికి దిగుదాం. మీరు ప్రొద్దున్న ఎన్ని గంటలకు లేచారు?”

“ప్రొద్దు పుట్టకముందే.”

“ఐదు గంటలుంటాయా?”

“కావచ్చు.”

“లేచిందే ఏం చేశారు?”

“ఏంచేస్తాం? పొలానికి వెళ్లి వచ్చాం.”

“అప్పుడు మీ చేతిలో వుంగరం వుందా?”

“అహా!”

“మళ్ళీ ఎక్కడికి వచ్చారు.”

“ఇంటికే!”

“ఆ, వచ్చి?”

“వచ్చి తలంటుకోవాలని చిక్కణ్ణి రమ్మన్నాను.”

“తలంటుకోవడమంటే ఏమిటండీ?”

“అదేం ప్రశ్నండీ? మీ రెప్పుడూ తలకంటుకోలేదన్నమాట.”

“అందుకే అడుగుతున్నా”

“నూనె తలకు మర్దిస్తారులెండి” అన్నాడు కరణంగారు.

“తలకంటుకొనేటప్పుడు చేతిలో వుంగరం ఎందుకు తీయవలసి వచ్చింది?”

“రాళ్లకు నూనె దిగుతుందనీ తీశాను.”

“అనలు నూనె అంటడం తలకుగానీ చేతికి కాదుగా? ఐనపుడు నూనె చేతి వుంగరానికి ఎలా అంటుకుంటుంది.”

“నూనె ఒళ్లంతా తగుల్తుంది గదండీ?”

“ఐయ్యాం వెరీ సారీ! ఇది నమ్మదగిందిగా లేదు. మీరు మొదట చెప్పిందేమిటి? తలంటుకోవాలన్నారూ గానీ చేతి కంటుకొంటుందంటున్నారు?”

“మీ కనుమానంగా వుంట్ల చిక్కణ్ణే అడగండి”

సబ్ ఇన్ స్పెక్టర్ జె. డి. ఘనేగారు సిగరెట్ కేస్ తీసి సిగరెట్ ను పెదిమల మధ్య నుంచి క్షణం ఆలోచించి “మిస్టర్

చిక్కడూ జరిగింది జరిగినట్లు చెప్ప. ఏమీ భయపడకు. తలకంటుకొనేటపుడు నూనె చేతి కేలా టంటుకొంటుంది? అసలు తలంటే వాడవ నీవు కదా? నీ చేతిలో వుంగరం తియ్యాలి గానీ ఆయన చేతిలో వుంగరం ఎందుకు తీయవలసి వచ్చింది.”

“చిత్తం దొరగానూ! నూనె ఒంటికంతా కూడా పట్టిస్తామండి.”

“దేర్ యు అర్. అలా చెప్ప. ఒళ్లుకూడా పట్టావన్న మాట. ఇప్పుడు చెప్ప. ఉంగరం తీసి ఎక్కడ పెట్టాడు?”

“ఈ కిటికీలోనండీ?”

“నువ్వు చూచావా?”

“చూశానండీ!”

“ఒళ్లు పట్టాక నువ్వు ఎక్కడికెళ్లావు?”

“కొంచెం కుంకుడు కాయలిమ్మని నల్లక్క నడిగానండీ.”

“నల్లక్క ఎవరు?”

“మా ఇంటి దాసీది.”

“ఆమె నిలా రమ్మనండీ. నేను చూడాలి.”

కరణంగారు గావుకేక పెట్టారు.

“ఒసేయ్ నల్లక్కా ఇలా వచ్చిపో?”

“వస్తా వస్తా! ఈ చేరెడు ఐపోనీ”

“వాటీస్ దిస్? చేరెడేమిటి చేరెడు” అన్నాడు సబ్

ఇన్ స్పెక్టర్.

“రాగులండీ”

“నాగి. ఎక్కెండి అఫ్ ఫుడ్ — దాన్నేం చేస్తారు?”

మాల్తు చేస్తారు గదూ?”

“సంగటి చేస్తారండీ?”

“సంగటి. అదేమిటి?”

“అది ముద్దగా వుంటుంది లెండి.”

“ఓ—ఐసీ—పోలాల్లోకి తట్టల్లో పట్టుకెడుతారు గదా.”

“అవునండీ.”

“దెన్—వేరీజ్ దట్ నల్లక్క. ఏ టు ఒన్ టూ గెట్ హార్ ఎట్ వన్స్”

నల్లక్క వచ్చి అక్కడ నిలబడింది. ఆమె నడుము మీద గంప నుంచుకొన్నది. మిష్టర్ జె. డి. ఘనే ఆమెను ఎగా దిగా చూచి “వో మై గుడ్ గాడ్. పి అప్పియర్స్ జస్ట్ లెక్ ఏ చెంచుభామ.”

“ఏమిటండీ కరణంగారూ పిలిచారు?” అన్నది నల్లక్క.

“దొరగారు రమ్మన్నారు?”

నల్లక్క సబ్ ఇన్ స్పెక్టర్ వైపు తీక్షణంగా చూచి వంటగదిలోకి వెళ్లి పోతుంటే ఇన్ స్పెక్టరన్నారు.

“ఇదిగో అమ్మాయ్. ఈ చిక్కడికి కుంకుడకాయ లిచ్చింది నువ్వేనా”

“అవును.”

“అప్పుడతని చేతిలో ఏముంది?”

“నూనె జిడ్డు.”

“అది కాదమ్మాయ్! ఉంగరం వుండాలి.”

“ఉంగరమా?”

“ఆ—”

“లేదు”

“ఇంకేముంది”

“ఇంకేమీలేదు.”

“చెయ్యి కడుక్కున్నాక ఎక్కడికెళ్లాడు?”

“వాళ్ళింటికి”

“నేరుగా వెళ్లాడా? అటూ ఇటూ చూస్తూ వెళ్లాడా?”

“క్రింద చూచే నడిచిపోయాడండీ.”

“ఐ - సీ - నువ్వు ఎన్నాళ్లనుండి వున్నావిక్కడ?”

“పుట్టినప్పటినుండి?”

“నీ వయస్సెంత?”

“అదేంమాట బాబూ! ఇచ్చీ తీసుకొనేవాళ్లలాగా”

“యు మస్ట్ ఆన్సర్ మి. ఎంత వయస్సు?”

“ఆ రచ్చమీద వేపచెట్టుకూ, రావిచెట్టుకూ పెళ్లయినపుడు పుట్టానటండీ. మా అవ్వ చెప్పింది.”

“వాట్! వాట్! అదెప్పుడు జరిగింది?”

“పాతికేళ్లు కావచ్చులెండి!”

“ఆ పెండ్లి ఎందుకు చేశారు? అసలు మనుషులకే పెండ్లి చేసేవాళ్లు లేకుంటే ఈ చెట్లకేముటి పెండ్లి. ఇల్లిట రేట్స్.”

“ఆ విషయం మమ్మల్నడిగి నే మా కేం తెలుస్తుం”దండీ. ఆలాగా పెళ్లిళ్లు అన్ని వూళ్లలోనూ చేస్తారు అన్నాడు కరణంగారు.

“ఆల్ రైట్. పాతికేళ్లు. అంటే ట్యూంటీఫైవ్: - నువ్వు ఎన్ని గంటలకు వచ్చిపని ప్రారంభిస్తావు?”

“రెయ్యి, తెల్లవారూ, పొద్దస్తమానూ ఇక్కడే వుంటాను.”

“నీకూ చిక్కనికీ బంధుత్వమా?”

“ఏం దేందీ? ఈ సారి అనండీ ఆ మాట?” నల్లక్క
వ్రిమిచూస్తూ లోపలికి వెళ్లిపోయింది.

“ఇల్లిటరేట్ బ్రూట్స్—ఏం చిక్కడూ నీకా అమ్మాయ్
ఏంకావాలి?”

“వాళ్లు వేరు మేము వేరు కులం దేవనా?”

“ఓహో! ఇప్పుడు నేరం నీమీద ఆరోపింపబడింది. నీ
ఇంటిని సోదా చెయ్యాలి. ఎక్కడ మీ ఇల్లు?”

“ఆ చివర వుందండీ.”

“కరణంగారూ మీరూ రండి” అంటూ సబ్ ఇన్ స్పెక్టర్
సాగబారాడు. టు ఒస్ టు ఆయన హేట్ తీసుకొన్నాడు.
టు ఒస్ ఫోర్ ఆయన సిగరెట్ కేసు తీసుకొన్నాడు. మిస్టర్
జె. డి. ఘనే టక టక మని నడక ప్రారంభించాడు. ఆయన
వీధిలో వెడుతుండగా ఆ బాలగోపాలం వేయి కళ్లు చేసుకొని
చూశారు.

“చిక్కని కొంప కాళీ అవుతుంది.”

“పావం జైలుకు పోతాడు.”

“అపరాధం వేస్తారేమో.”

ఉంగరం ఇచ్చేస్తే వదిలేస్తారు.” తలో మాట అంటు
న్నారు.

చిక్కన్న ఇంటివద్దకు వచ్చి ఆగాడు. అదొక చుట్టు
గుడిసె, వెదురుబద్దల తడికను తొలగించి సబ్ ఇన్ స్పెక్టర్
లోపలికి అడుగు పెట్టబోతుంటే అప్పుడే బయటనుండి వచ్చిన
చిట్టమ్మ అన్నది.

“బాబ్బాబూ! లోపల పేరంటాలుంది. చెప్పలు తీసి లోపలికి వెళ్ళండి.”

“నాట్”

“మీ” రేమైనా చెప్పండి. చెప్పలు తీయకుండా లోపలికి అడుగు పెట్టనివ్వను.”

చిట్టెమ్మ కడపకడ్డంగా నిలబడింది.

“అంతేనండి బూట్లు విప్పకుంటే లోపలికి పోనివ్వరు” అని నసిగాడు కరణంగారు.

“పోతే ఏమవుతుంది?” గర్జించాడు జె. డి. ఘనే.

ఉలిక్కిపడ్డాడు కరణంగారు. అదిరిపోయాడు చిక్కడు.

చిట్టెమ్మ అన్నదిగదా!

“దొరగోరూ, ఈ గొంతులో వూపిరి వుండేదాకా చెప్పలేనుకొని లోపలికి పోలేరయ్యో! ఇది కటారి చెంగని కూతురు. ఏం గళ్లు కేస్తారా? అంటూ ముట్టూ, మంచి చెడ్డాలేకుండా ఇంట్లో కొస్తే పేరంటాలు మండిపోతుంది” అంటూ ప్రారంభించింది.

“ఐసీ” అంటూ కళ్లజోడు తీసి చేతి రుమాలుతో తుడిచి దానిని జేబిలో పెట్టుకుని బూట్లు విప్పాడు సబ్ ఇన్ స్పెక్టర్.

మిస్టర్ ఘనే అద్భుత పరిశోధన ప్రారంభమైంది. మూడు దొంతులూ క్రిందకు దించారు. ఒక దొంతి నిండుకూ చింతగింజలున్నాయి. రెండో దొంతి నిండుకూ వరిపొట్టూ సీతాఫలాలూ వున్నాయి మూడో దొంతిలో గంపెడు

వెంట్రుకలు, పాత క్షవరపు కత్తులు, చినిగిపోయిన అడపం కన్పించింది.

అటుకమీద ఒక సింగీతం. రెండు కొడాలు, ఒక కొయ్య పెట్టె నిండుకూ చిట్టి కోళ్ల వల కన్పించాయి. జె. డి. ఘనే సిగరెట్టు వెలిగించి గట్టిగా దమ్ములాగి కాగుకు ప్రక్కనున్న గోడ గూటిలో చెయ్యి పెట్టాడు. చురుమని అంటుకపోయింది చిటికెనవ్రేలు. వ్రేలు వెనక్కిలంగి పళ్లతో కొరికి “తేలు తేలు” అంటూ పొలికేక పెట్టాడు. ఆ గూటిలో నుండి తేలును బయటికి తీసేదెట్లా? చిక్కడు పరుగెత్తుకొంటూ వచ్చి ఒక పాత పేలికను లోపలికి దోపి బయటికి లాగాడు. ఒకటి గాదు రెండు తేళ్లు. కణికడేసి వున్న ఆ వృచ్చికాల చూచిందే మిస్టర్ ఘనే తేలకళ్లు వేశాడు.

పరిశోధన ఆగిపోయింది. పరిచర్య ప్రారంభమైంది. టు ఒన్ టు, టు ఒన్ ఫోర్ ఇద్దరూ చెరో విసనకర్ర తీసు కొని విసరడం ఆరంభించారు. కరణంగారు తేలుమందు పోసే జగ్గయ్యకోసం పగుగు తీశాడు. చిక్కడు గడగడలాడిపోతున్నాడు. చిట్టెమ్మ అయోమయావస్థలో పడిపోయింది.

ఐదు నిమిషాలకల్లా జగ్గయ్య పరుగెత్తు కొంటూ వచ్చాడు. అతని చేతిలో ఏదో పచ్చి ఆకు వున్నది.

“ఎక్కడ కుట్టించండి?” అడిగాడు జగ్గయ్య. భగ్గు భగ్గున మండిపోతున్న కుడిచేతి చిటికెన వేలిని చూపెట్టాడు మిస్టర్ జె. డి. ఘనే.

జగ్గయ్య ఏదో గొణకుతూ తన కుడిచేతి చిటికెనవ్రేలి మీద ఆకుపసరు పిండుకొన్నాడు.

సబ్ ఇన్ స్పెక్టర్ ఆశ్చర్యచకితుడై “వో మై గాడ్ అ దేమిటయ్యా! నన్ను కుట్టింది. నీవు మందు వేసుకుంటున్నావ్” అని కేక పెట్టాడు.

“అదం తేలెండి. మనకు ఏ అవయవంమీద ఏ భాగంలో కుట్టిందో ఆ భాగంలో తన అవయవం మీద మందు పోసు కొంటే ఆ నొప్పి తగ్గిపోతుంది.” అన్నాడు కరణంగారు విశ దీకరించి.

“భేష్. ఏడ్చారు! వట్టి బ్రూట్స్” అంటూ పైకి లేచాడు మిస్టర్ ఘనే.

ఆతని నిరసనకు లోలోపల మండిపడ్డాడు జగ్గయ్య. తేలుకాటుకు వైద్యం చేయడంలో తనకు పదేళ్ల అనుభవ ముంది. నోటికీ చేతికీ తాళంవేస్తూ వచ్చినవారల్లా గలగలా నవ్వుతూ వెళ్లారు. ఈయనేమో నమ్మడు. ఉహు—ఈ దొర లంతా ఇంతేలే” అనుకుంటూ వెళ్లిపోయాడు జగ్గయ్య.

సబ్ ఇన్ స్పెక్టర్ గారు చిటికెన వ్రేలిని చప్పరించు కొంటూ కొండా రెడ్డిగారింటికి వెళ్లారు. ఆయన అడుగుల్లో అడుగులు పెట్టుకుంటూ పోలీసులుకూడా వెళ్ళారు.

“మిస్టర్ కొండా రెడ్డిగారూ! చిక్కణ్ణి ఆ రెస్టు చేస్తున్నాను. అనుమానం ధ్రువపడింది కానీ ఆధారాలు సరిగ్గా లేవు. ఋజువు చేసుకోండి” అన్నాడు సబ్ ఇన్ స్పెక్టర్.

“అ దెంతపనండీ. కావలసినంత మంది సాక్షులున్నామగా” అన్నాడు కొండా రెడ్డిగారు మీసం మెలివేస్తూ.

“నడవోయ్ స్టిషన్ కు” పిడుగులా విరుచుక పడ్డాడు మిస్టర్ జె. డి. ఘనే.

“ఎందుకూ?” ఉరుములా విన్పించింది వంటగదిలో నుండి ఈ శబ్దం.

“ఓ—నల్లక్కా! ఏమిటి కథ” అన్నాడు కరణంగారు విస్తుపోతూ.

“చిక్కన్న దొంగిలించలేదు వుంగరాన్ని.”

“ఐతే ఇంకెవరు దొంగిలించారు” కర్కశంగా అన్నాడు కొండా రెడ్డి.

“ఎవరూ దొంగిలించలేదు.”

“ఆ—అది నీదగ్గరే వుందేమిటి?” వ్యంగ్యంగా ప్రశ్నిచాడు సబ్ ఇన్ స్పెక్టర్.

నల్లక్క కడపలో నిలబడి అన్నది. “నాకొక అనుమానం వుంది. మీరందరూ ఇక్కడే కూర్చోండి. పావు గంటలో ఏ విషయమూ చెపుతాను” అన్నది నల్లక్క.

కొండా రెడ్డి ముక్కుమీద వేలుంచుకొన్నాడు. ఏదో రహస్యం వుందనుకొన్నాడు సబ్ ఇన్ స్పెక్టర్. చిటికెనవ్రేలిని చప్పరిస్తూ కుర్చీలో కూలబడి “నీకు సహాయంగా పోలీసులు కావాలా?” అన్నాడు.

నల్లక్క ఆ మాటను వినిపించుకోకనే ఇటికీ వాకిటకూ నాలుగుమారు తిరిగింది. ఆమె ఎవరిని వెతుకుతున్నదో ఒక్కరికీ అర్థం కాలేదు. కానీ ఏదో కృతనిశ్చయంతో వున్నట్టుంది.

“ఏమిటి ఈ వూళ్లో నల్లక్కగూడా పెద్ద డిటెక్టివ్ అయిపోతున్నట్టుందే” అన్నాడు మిస్టర్ ఘన నవ్వుతూ.

“డిటెక్టివ్ అంటే ఏమిటండీ” అమాయకంగా ప్రశ్నించాడో రైతు.

“అదొక బిరుదులే” అన్నారు కరణంగారు.

“కాదు డిగ్రీ” అన్నాడో యువకుడు.

నల్లక్క గబగబా లోపలికి వెళ్లి గుప్పెడు నిండుకూ ఏదో పట్టుకుని మళ్ళీ బయటకు వచ్చింది. అందరూ చూస్తుండగానే పెరటిలోకి వెళ్లింది. టు బన్ లూ వుండబట్టలేక ఆమె వెంబడే వెళ్ళాడు. ఆమె “బో బో బో బో” మంటూ మళ్ళీ లోపలికి వచ్చింది.

“వాటిజ్ ది మీనింగ్ ఆఫ్ బో బో - ఈజి ఇట్ ఏ మంత్రం?” అన్నాడు మిస్టర్ ఘనే

“కాదండీ-కోడిని పిలుస్తోంది” అన్నాడు కరణంగారు.

“ఆయాం వేరీ సారీ. నేను వెజుటేరియన్ని” అంటూ పైకి లేచాడు సబ్ ఇన్ స్పెక్టర్.

కొండా రెడ్డిగారికి అర్థమైపోయింది. దొరగారికి కోడిని కోసి వండిపెట్టి ఏదో తారుమారు చేయాలనుకొన్నది నల్లక్క అనుకొన్నాడు.

ఏందే చెప్పి ఏడవక పోయావా?” అంటూ గద్దించాడు.

“ఉండండి అయ్యగారూ! ఐదు నిమిషాల్లో ఉంగరం విషయం తేల్చేస్తాను.” అంటూ కొక్కరిస్తూ దగ్గరికి వచ్చిన కోడిపుంజును పట్టుకొన్నది నల్లక్క.

కోడిపుంజు మెడక్రింద వున్న బొండును పిసికి “ఉంది... ఉంది” అంటూ ఇల్లెగిరిపోయేలా అరిచింది నల్లక్క. సబ్ ఇన్స్

స్వెకర్ స్టబ్బుడై రెండు మూడు క్షణాలకు చేరుకొని “ఎక్కడుంది” అంటూ దగ్గరకు వచ్చాడు.

“ఇదో పట్టిచూడండి. చేతికి తగులుతుందంటూ కోడిని అందివ్వబోతే మిస్టర్ ఘనే “చూడవోయ్ ఏమిటి నాస్పెస్సె!” అంటూ టూ బిసి టూ వంక చూచాడు. అతడు కోడిపుంజు నందుకొని బొండను తడివి చూచి “ఉంది లెండి” అన్నాడు.

మిస్టర్ ఘనే నమ్మలేక కుర్చీలో చేరగిలబడి పైకప్పును చూస్తూ—

“మిస్టర్ రెడ్డిగారు! మీరు చెప్పండి. ఆ కోడి గొంతులో ఉంగరం ఉందా?” అన్నాడు.

కొండా రెడ్డిగారు కోడి నందుకొని బొండంపట్టి నలిపి “అరే ఉందే” అంటూ కసుక్కున నవ్వాడు.

“వండర్! వండర్! మార్వెలస్. మై డియర్ నల్లక్క డిటెక్టివ్ నల్లక్క! ఏదీ ఉంగరాన్ని చూపిస్తారా?” అంటూ పైకి లేచి అన్నాడు మిస్టర్ ఘనే.

చిటికెలో కోడిని ఖానీ చేసింది నల్లక్క—గొంతు క్రింది బొండను బయటికి తీసి బాకులో రెండు బద్దలు చేసింది. అద్భుతం! అపూర్వం! అమోఘం! ఆశ్చర్యం! ఎగిరి గంతే శాడు సబ్ ఇన్ స్వెకర్ మిస్టర్ జె. డి ఘనే. “ఒహోహో! వాట్ ఏ బ్రమండస్ ఇన్ వెస్టినేషన్! సస్పెన్స్! సస్పెన్స్! ఎవ్విరి మూవ్ మెంట్ విత్ సస్పెన్స్.... ఓ డిటెక్టివ్ నల్లక్కా! నీ నాటి రాగల డిటెక్టివ్ లు ఈ జగత్తులో లేరు. కేవలం ఒకే కోడిని ఖానీచేసినా అది తప్పకాదు. చట్టం అనుమతిస్తుంది.

నీ అద్భుత పరిశోధనా శక్తి ఎవరి కుంది? నీ అఖండ మేధా సంపన్నత ఏ డిటెక్టివ్ కు ఉండి ఏడ్చిందీ? ఆహా! కనీసం ఒక్క చుక్క పెట్రోలు నష్టం లేకనే, ఒక సిగరెట్టునైనా కాల్చు కనే, ఒక్క ఫ్లూగానైనా నడవకనే, ఏ శిథిల గృహమూ పరిశీలించకనే, కనీసం కాలు కదపకనే, ఉన్న చోటనే ఉండి దొంగను కనిపెట్టావు. ట్రమండస్... ట్రమండస్! నీ పరిశోధన చరిత్రలోనే అపూర్వం. ఈ ఒక్క ఇన్సిడెంటు చాలు, నీ ఖ్యాతి ఖండ ఖండాలు వ్యాపించడానికి.

“ఓమైడియన్ నల్లక్కా, ఒహో డీటెక్టివ్ నల్లక్కా! నీకు నా హాట్ కంగ్రాచ్యులేషన్స్. నీ కీర్తి భూన బోంతరా లాలు వ్యాపించుగాక!

“ఎలా తెలుసుకున్నావ్? ఏ విధంగా వూహించావ్!” అరగంట అవర్గశంగా ఉపన్యసించాడు మిస్టర్ జె. డి. ఘనే. నల్లక్క ఆలాగే స్తబ్ధురాలై నిలబడిపోయింది. ఉపన్యాసం ముగిశాక “అదేం మాటలు అయ్యగారూ! ఒకటి అర్థంకావు అంటూ గుప్పెడు పొగాకు దుగ్గు తీసి పుక్కిటి కెక్కించింది.

మిస్టర్ ఘనే మరొక సిగరెట్టు ముట్టించి “మిస్టర్ చిక్కడూ! ఏయాం వెరీ సారీ. ఎక్స్క్యూజుమి” ఇంక వెళ్లవచ్చు” అన్నాడు.

కొండా రెడ్డిగారు ముద్దుటుంగరాన్ని వ్రేలికి తగిలించు కున్నాడు. మిస్టర్ ఘనే సెలవు తీసుకొని తన ద్వితీయ శక టాన్ని అధిరోహించాడు. డిటెక్టివ్ నల్లక్క సబ్ ఇన్ స్పెక్టర్ అమాయకత్వానికి మెల్లగా నవ్వుతూ వంటగదిలోకి వెళ్లి పోయింది.